

Almannamálaráðið  
Eirargarður 2  
100 Tórshavn

Tórshavn 15.11.2019

Heilsurøktarafelagið hevur fingið løgtingslóg um broyting í løgtingslóg um almannapensjónir o.a., uppskot um broyting í løgtingslóg um áseting og javnvág av almannaveitingum og uppskot til løgtingslóg um broyting í løgtingslóg um áseting av skatti til viðmerkingar.

Heilsurøktarafelagið hevur lisið uppskotini og hevur hesar viðmerkingar:

Í almennu viðmerkingunum siga tit, at Landsstýrið ynskir at betra figgjjarligu viðurskiftini hjá fólkapensjónistum og at gera treytirnar lagaligari hjá teimum fólkapensjónistum sum hava inntøkur afturat pensjónini.

Gamaní verða pensjónistar í verðandi skipan hart mótroknaðir, sum hava heilsuna at arbeiða lutvíst eftir pensjónsaldur; sjálvandi skal tað broytast til tað betra, men okkum vantar eina grundgeving fyri, at ójavnin skal vera so stórur millum teir pensjónistar, ið ikki hava møguleika at arbeiða afturat pensjónistatilveruna og so teir pensjónistar, sum hava góða pensjón umframt almennu pensjónina. Tankin um at geva øllum pensjónistum økta grundarupphædd umframt skattafrádrátt kann í fyrstu atløgu ljóða rættvísur, eins og uppskotið tykist leggja upp til, men tað er einki at ivast í, at hetta kemur at raka órímiliga skeivt sosialt.

Sostatt kemur ætlaða broytingin við lógaruppskotinum at skapa størri ójavnvág millum fólk.

Landsbankin og búskaparráðið hava fleiri ferðir ávarað um at búskaparliga haldførið má tryggjast, men við at hækka grundarupphæddina aftur, ger man beint ímóti serfrøðini. Tað ber ikki til at veita øllum pensjónistum, uttan mun til samlaðu inntøkurnar og veitingarnar, ein skattafrádrátt uttan at tað ávirkar haldførið í skipanini, sum eisini skal figgjast framyvir við einum enn hægri tali av pensjónistum enn vit hava í dag.

Við eini skipan, ið á hendan hátt fer at gera gjónna millum rík og fátæk enn djúpari heilt inn í pensjóns og ellisárini, tí hon skal fjálga enn meira um tey frammaundan vælbjargaðu, kemur skjótt at fjara úr landskassanum, tá tað um pensjónir ræður – í øllum førum soleiðis, sum vit lesa lógaruppskotini.

Sostatt verður skipanin ov dýr hjá landskassanum at halda í longdini.

Tá omanfyristandandi er sagt, ganga vit eisini útfrá, at vit sum samfelag vilja, at eingin er fátækur og at tað harvið ei heldur er nakar týðandi millum rík, miðallønt og fátæk. Tað síggja vit ikki henda við ætlaðu broytingaruppskotunum.

Stutt sagt, ger lógarpakkin í uppskoti ikki tað fyri okkara limir, sum ein pensjónsskipan skal.

Samanumtikið mæla vit frá, at pensjónirnar verða broyttar ífylgi uppskotunum, tí vit óttast framtíðina, uppskotið hevur í boði til okkara limir, umframt tey mongu, sum við hesum verða enn verri fyri enn okkara limir.

Rakul í Gerðinum, forkvinna